

# ፩ይ ሰንበት ዘትንግኤ

ግንቦት 9 2012 ዓ.ም. (5/17/2020)

## መለልይና ፍቕሪ እዩ

**መዝሙር:** “አርአዮ ሥልጣኖ ...“ንጉሥ ናይ ነገስታት ጎይታ ናይ ግዙአት ስላጣኑ ኣብ ልዕሊ ሞት አርአዮ፤ ሊቃናነ መላእኽቲ እና አመስገኑ ኣብ ቅድሚኡ ብራዕዲ ይሰግዱሉ፤ ኢየሱስ በታ ክሕዝዎ ዝመጽኡላ ለይቲ ከም ሰራቂዶ ክትሕዙኒ መጻእኩም በሎም። ኣትዕግስትን ትሕትናና ብሰንኪ ፍቕርና ናብ ሞት ዝበጸሕካ፤ ንሕና እውን ቅድስቲ ብዓልና ፋሲካ ብሓጎስ ንገብር፤ ሥልጣኑ ኣብ ልዕሊ ሞት አርአዮ ገባር ሕይወት ክርስቶስ”።

**ንባባት:** ሮሜ 6:1-15፤ ራእ 21:1-5፤ ግ.ሐ. 14:21-27፤ ዮሐ. 13:31-35  
**ሰብከት:**—“እስመ ሰበረ ኖሳት ብርት፤ ወቀጥቀጠ መናሥግተ ዘኃጊን፤ ወተወክፎሙ እምናኖተ ጌጋዮሙ”።

“ናንሓድሕድኩም ፍቕሪ እንተ ኣላትኩም በዚ ደቀ መዛሙርተይ ምዃንኩም ኩሉ ኪፈልጥ እዩ” (ዮሐ 13:35)። ክርስትያናዊ ሕይወት መፍለጢኡ ፍቕሪ ምሕረት ሕድገት ምዃኑ መምህርና ክርስቶስ ሓቢሩና። ፍቕሪ ክጎድል እንከሎ እግዚአብሔር ምሳና ስለ ዘይህሉ ኩሉ ይጎድለና ንጸልግት ንተሓዳዞ እሞ ኣብ ህውከት ንገብር። ናይ ሎሚ ንባባትና ንፍቕሪ ክንሕዛ ኣብ ሓዲስ ሕይወት ክነብር ከምዝግብኣና ይነግሩና። ግብርናን ንእምነትና ክገልጹ ይግባእ። እምነት ብዘይ ግብሪ ምውቲ እያ ይብለና ቅ. ያዕቆብ።

ቅ. ዮሐንስ እግዚአብሔር ፍቕሪ እዩ ይብለና ኩሉ ካብኡ ዝወጽእ ፍቕሪ እዩ። ንሕና ብፍቕሪ ዝተፈጠርና ስለ ዝኾና መግለጺ ፍቕሪ ኢና። ቅ. ጳውሎስ ነዚ ክገልጽ እንከሎ ታቦት እግዚአብሔር ኢና ይብለና። ታቦት ኣምላኽ፤ ሕጊ ኣምላኽ፤ ቅድስተ ቅዱሳን ናይ ኪዳን ታቦት ዝርከቦ እዩ ንሕና ኽኣ ናይ ሓዲስ ኪዳን ታቦት ኢና። ነዚ ዘይኮነ ሰብ ካብ መልክዕ ተፈጥሮኡ ዝወጸ ጥራሕ እዩ። ሎሚ እምብኣር ኣብ ምንጭና ዝኾነ ኣምላኽ ክንምለስ ዝሕግዘና ሰንበት ኢና ዘኪርና ዘሎና።

ጳውሎስ ፉስቴቭ ዶር ዝተባህለ ውሩይ ኣርቲስታ ሓደ እዋን ኣብ መገሻ ኣብ ኤውሮጳ ምስ ከደ ፓስፖርቱ ኣጥፊኡ። ኣብ ዶብ ናይ ሃገር ክሓልፍ ምስ መጻ ነቶም ዝሕልዉ ዝነበሩ ኩሉ ኩነታቱ ገሊጽሎም። ከሕልፍዎ ተስፋ እናገበረ ስሙን ሞይኡን ብኹሉ ፍሉጥ ምዃኑ እና ነገረ ኣነ ዶር እዩ ኢሉ ነገርዎም። እቲ ሓላዎይ ግን ብዙሓት ከምዚ ንስኻ እትብሎ ዝብሉ ይመጽኡና እዮም፤ ናይ ካልእ ሰብ ስም እናጠቐሱ በዚ ክሓልፉ ዝጽዕሩ ብዙሓት እዮም በሎ። ዶር ደጋጊሙ ንሱ ምዃኑ ገሊጹ። እቲ ዘሕልፍ ብዓል ስልጣን እሺ ፈተና ክህበካ እዩ ነቲ ፈተና እንተ ሓለፍካ ክትሓልፍ ኢኻ በሎ። ርሳስን ወረቓትን ሂቡ ብዙሓት ሓረስቶስ ብሓንሳብ ደው ዝበሉ ስኣል ኢልዎ። ዶር ኣብ ዝሓጸር እዋን እሞ ብዝበለጸ ስኢሉ ሂብዎ እቲ ብዓል ስልጣን ንሱ ዶር ምዃኑ ኣሚኑ ክሓልፍ ኣፍቂድሉ ይብሃል። ብስርሑ ንሱ መን ምዃኑ ኣረጋጊጹ። ክርስትያን ብግብሩ ብእምነቱ ኮታስ ብኹሉ ሕይወቱ መን ምዃኑን ምስ ኣምላኽ ዘለዎ ቅሩብነትን ክገልጽ ኣለዎ። ዶር በቲ ዝሰኣሎ ንሱ መን ምዃኑ ስለ ዘርአዩ ተኣሚኑ ንዶብ ብዘይ ናይ መሕለፊ ወረቓት

ከሐላፍ ክሊሉ ንሕና ኦብ እምነትና ሕይወትና ብምልኡ ንእምነትና እንተ ነበርናዮ ሰባት ክርእይዎ እሞ ክአምኑና ጸገም የብልናን።

አብ መዓልታዊ ሕይወትና እንተ እንተ ተዓዘብና ግን ክርስትያን አብ ዓለም መን ምዃና ክንገልጽ ጸገም አሎና። ክርስትያን ከይመሰልካ ምንባር ናይ ዘመና ፋሽን እዩ እንተ በለና ምግናንን አይኮነን። ንግቡእ ርክቦም ምስአምላኽ ዘንጊዎም ዝነብሩ ውሑዳት አይኮኑን። ክርስትያን ግን አብ ዓለም ከም አብ ክብ ዝበለ ስፍራ እትርከብ መብራህቲ እምነቱ ክርአን ክስማዕን ድላይ አምላኽ ዝምስክር ክኸውን ከምዝግብኦ ክርስቶስ አስተምሂሩና እዩ። ብዝኾነ እምነትና ከይተኸወለ ክርአ እዩ ድላይ መድኃኒና። አብ ዝኾነ እዋን አብ ጊዜ ሰላም አብ ጊዜ ውግእ፣ አብ ጊዜ ሓዘን አብ ጊዜ ሓጎስ አብ ጊዜ ስደት አብ ጊዜ ድሓን ንእምነትና ክነርእዮ ሰባት ከለልይዎ ናይ ነፍሲ ወከፍና ጸዋዕታ እዩ። ሓወይ ሓፍተይ ሎሚ ብምንታይ ትልለ እናበልና ክንተሓታተት እዚ ዘመን ፋሽካ እዋኑ እዩ።

እግዚአብሔር ናቱ ክንኸውን እሞ ወርሰቲ መንግስቱ ክንኸውን እዩ ዝደልየና። ብስም ክርስትያን ምዃን ልብና ካብኡ ርሒቕና እንከሎና፣ አብ ነገድሕድና ፍቕሪ አጉዲልና እንከሎና አብ ገዝኡ ምምጻእና ናቱ አይገብረናንን እዩ። ብሓቂ ክንአምኖ ዕለት ዕለት ብኃጢአትና ተነሲሕና አብኡ ክንምለስ እንከሎና ጥራሕ እዩ ናቱ ዝገብረና። እሞ ሎሚ ከመሎ ኩነታትና ኢልና እንሓተሉ ጊዜ እዩ። ከቢድና ዘሎ ንኃጢአት ንክፍአት ንቂምታ አብ ልብና ዓቕርና ንፍቕሪ ንምሕረት ንሕድገት አቢና ምንባርና እዩ። አብ ልብና ንእቶ እሞ ንብሕትና ንአምላኽ ንድለዮ ኩነታት ሕይወትና ንርእ።

አብ ዝሓለፈ እዋን አብ ታሪኽ አብዚ እዋና እውን አብ ገለ ክፍሊ ዓለም “Uniforms” መንነትና አብ ምግላጽ ዓቢ ተራ ይጻወት። ዝለበስናዮ ልብሲ አብ ገለ እዋን መን ምዃና ክገልጽ ይኽእል እዩ። ብዙሓት ማሕበራት ክዳውንቶም ካብ ዓለማዊያን ጥራሕ ዘይኮነ ካብ ክርስትያን እውን እንታይ ዓይነት ሰብ ምዃኖም ዓላማ ማሕበሮም በቲ ለቢሶም ዘለዉ መንነቶም ይግለጹ። እዚ ዓይነት ማሕበር ከምዚ ዝዓላምኦም ከምዚ እዩ ልብሶም እናበልና ብልብሶም ንፈልጦም። አብ ብዙሓት አፍሪቃውያን ክርስትያን ኢና ዝብሉ እሞ ፍሉይ መፍለጢ ክገብሩ ዝደልዩ ዩኒፎርም ከም አባላትን ዘይ አባላትን ከም መፍለዩ ይጥቀሙሉ። ብልብሶም ደቂ እምነቶምን ዘይእምነቶም ይፈልዩ። አብ ዝማዕበሉ ሃገራት ዩኒፎርም ዳርጋ እና ተረፈ ይመጽእ አሎ እዚ ኽኦ ከምቲ ሸክስፐር ዝብሎ “The hook does not make a monk” “ ቆብዕ ወይ አብ ርእስን ክሳድን ዝሸፍን ልብስ ተክህኖ መነኮስ አይገብርን እዩ” ዝብል አብ ርድኢት ብዙሓት ይመጽእ ስለ ዘሎ ዳርጋ ልብስ ምንኩስና አየድልን አብ ምባል በጺሑ አሎ እዚ ግን ጉድኡቱ ይበዝሕ።

ዩኒፎርም፣ ቀሚሽ፣ ዝተፈላለዩ ምልክታት አብቲ አመንቲ ካብ ዘይአምኑ ዝፈሊ ዝብል፣ ንኦና መን ምዃና ዝገልጽ አብ ዝብል፣ ቦታ የብሉን። ብኻልእ አዘራርባ ዝኾነ እንጥቀሙሉ ምልክት ነቲ እንአምኖ ወይ እንስዕቦ ዓላማ ወሳኒ ተራ የብሉን ማለት እዩ። እንተኾነ ንሕና ምልክት ኢና እነርኢ እነመልክቶ ኽኦ ነቲ እንአምኖ እዩ። ኢየሱስ አብ ሕይወቱ ንሓዋርያቱ ካብቶም ዘይአምንዎ ክፈልዮም ብዙሕ እዩ ጽዒሩ። እቲ ንሱ ዝሓበሮም ልዕሊ ዩኒፎርምን ካልእን እዩ። ንሓደ ክርስትያን ካብ ክርስትያን ዘይኮነ ዝፈለዮ አክዳድናና ዘይኮነ እቲ እንነብሮ ሕይወት እዩ። ክርስትያን ፍሉይ ክኸውን ይግባእ። እዚ መለልይኡ ምስ አምላኽ ዘለዎ ርክብ እዩ ዝገልጽ።

አብ ቀዳሞት ዘመናት ክርስትና ብዙሓት እምነቶምን ሕይወቶም ሓደ ስለ ዝነበረ ንሓያላት ነገስታትንን አህዛብን አብ እምነት ክርስትና መሊሶም። ብሓይሊ ብረት ወይ ብዝኾነ ካልእ ነገር አይስዓሩን። ምንጩ ዓወቶም አብ መንግሥም ዘርአይዎ ፍቕርን ነቲ ዝሰብክዎ አብ ሕይወቶም ስለ ዘርአዩን ጥራሕ እዩ። ንእምነትና እንተ ነበርናዮ ጥራሕ ኢና ክንምስክር እንበቅዕ።

“ንግሥትህም ክትፋቸሩ እወ ከምቲ ኣነ ዘፍቀርኩኹም ጌርኩም ንግሥትህም ምእንቲ ክትፋቸሩ ሓዲሽ ትእዛዝ እህበኩም ኣሎኹ” (ዮሐ 13:34)።

ፍቕሪ መንነት ሓዲ ክርስቲያን እዩ። ፍቕሪ ዩኒፎርም ናይ ሓዲ ክርስቲያን እዩ። ፍቕሪ ልብሲ ክርስቲያን እዩ። ኣብ ሕይወትካ ፍቕሪ ለቢስካ እንተ ኣሎኻ ኣብኡ ኣሎኻ ማለት እዩ። ፍቕሪ ዘይለበስካ እንተ ኹንካ ካብኡ ወጻኢ ኢኻ ዘሎኻ ማለት እዩ።

ኢየሱስ ዓለም ከም ክርስቲያን ክትፈልጠና ይደሊ። ንዓለም ክንሰብኻን ክንምስክርን ይግብኣና። ነቶም ኣብ ከባቢና ዘለዉ ጩራ ክርስቶስ ርእዮም ክኸእሉ ክንሕግዞም ይግብኣና። ስብከተ ወንጌልን ምስክርነትን ኣብቲ እንዛረቦ ሓይሊ ቃልን ጣዕሚ ዘረባን ኣይኮነን ዝምስረት ከምኡ ኣብቲ እነርእዮ ሓቀኛ እምነት ኣይኮነን ዝምስረት። ኣብ ስሉስ ዓለም ብዙሓት ቀዳሞት ሰበኽቲ ወንጌል መጺኦም ሰቢኹም ኣተኹርኦም ኣብ ብዝሒ ሓደስቲ ኣመንቲ ኣብ ምግባር እዩ ነሩ። መለክዒ ዓወቶም ኣብቲ ብዝሒ ሓደስቲ ኣመንቲ ዝገበርዎ እዩ ዝሕሰብ ነሩ። ድሕሪኦም ዝመጽኡ ኸአ ኣብ ማሕበራዊ ኣገልግሎትን ኣብ ሕክምናን ትምህርትን፣ ኣብ ሕይወት ሰባት ብኹሉ መደያቱ ኣብ ምቕያር ዘተኮሩ እዩ ነሩ። እዚኦም ዳሕሪዎት ሰበኽቲ ተዓዊቶም እቶም ቀዳሞት ግና ኣይተዓወቱን። ኣብ ሃገርን ቅ. ኣቡነ ያዕቆብ ካብቶም ቅድሚኦም ዝመጹ ሰበኽቲ ወንጌል ፍሉይ ኣገባብ ስለ ዝተኸተሉ ንቀዳሞት ወለድና ሓቀኛ እምነት ብሕይወቶም ስለ ዘርኣዩ ተዓዊቶም ፍሪኦም ኣብ ቤተ ክርስቲያና ንርእዮ ኣሎና። ብዝሒ ቃላት ዝወሓደ ክፍሊ ምስክርነት ክርስቶስ እዩ። ቅ. ፍራንቸስኮስ ንመነኮሳቱ ከም ዝበሎ “ንወንጌል ኩሉ ጊዜ ስበኮ ኣድላዩ እንተኾነ ቃላት ተጠቐም” ይብል። እዚ ማለት ከአ ብግብርኻ ብኣነባብራኻ ኣተሓሳስባኻ ብኹሉ ስበኽ እምበር ብስም ዓውዓው በልካ ወንጌል ተሰቢኹ ማለተ ኣይኮነን።

ሰበኽቲ ሓቀኛ ክርስትና ኢና እናተባህለ ንብዙሓት ኣብ መናፍቕነትና ጌጋን ዘውድቕ ዘሎ ዓውዓውታን ጭደራን ዝበዝሑ ስብከታት ኣብ ፈቕዶ ኣንጎሉ ዝርኣ ዘሎ ንብዙሓት መንእሰያት ዝምንጥል ናይ ዘመና ፋሽን ጥፍኣት ንርእዮ ኣሎና። ክርስቶስ ህድኣት ምስትውዓል ጽን ኢልና ክንሰምዖ ከምኡ ንእምነትና ብትብዓት ክንምስክር እዩ ዝደልየና። ፍቕርን ሓቅን ዝጎደሎ እምነት ሕይወት የብሉን። ንኢየሱስ ክነታልሎ ኣይንኸእልን ኢና ንሓቂ ከዊልና ንሕና ብእንደልዮ ክነቕርባ ኣይክኣልን እዩ እንተ ፈተና ንግዚኡ ዝተዓወትና ይመስለና እንተኾነ ግን ኣብ ዝሸምም ድቕድቕ ጸልማት ኢና እንኣቱ። ክርስትናና ንንበር እምበር መታለሊ ኣይንጠቐሙ።

ማሃታም ጋንዲ ዝተባህለ ህንዳዊ መራሒ ብዛዕባ ክርስትና ዘልኦ ርድኢት ተሓቲቱ ክምልስ እንከሎ ዝሃቦ መልሲ ናይ ሰለስተ ርብዒ ንብዙሓት ክርስትና ከይቅበሉ ዓጊትዎም ዘሎ ክኸውን ይኸእል እዩ ኣብ ዝበሎ ብኸምዚ ይገልጽ።

“ኣብ ልዕሊ ክርስትና ልዑል ኣኽብሮት እዩ ዘሎኒ። ነቲ ኣብ ማቴ 5 ዘሎ ደጋጊ መ ኣንብቦ እየ ብዙሕ ነገራት ካብኡ ኣብ ሕይወተይ ወሲደ እጥቀመሉ እየ። ኣነ ካብ ዝፈልጦ ከም ኢየሱስ ገሩ ንሰብ ጽቡቕ ዝገበረ የለን። ብሓቂ ክርእዮ ከሎኹ ኣብ ክርስትና ሓንቲ ጌጋ የለን። እንተኾነ እቲ ጸገም ምሳኹም ክርስቲያን እዩ። ነቲ እተስተምህርዎ ኣይትነበርዎን ኢኹም” እናበለ ናይ ክርስትና ሓቅነትን እንተኾነ ክርስቲያን ዝነበርዎ ካልእ ከምዝኾነ እናጎሃየ ገሊጹ።

ንእምነትና ዓቢ ክብሪ ክንህቦ እንተኾነ ነቲ እግዚአብሔር በቲ ሓዲ ወዱ ገሩ ዘርኣየና ደረት ዘይብሉ ፍቕሪ ክነብር ከሎና ጥራሕ እዩ።

እዋን ትንሣኤ ንሓዲስ ሕይወትን መንፈስን እዩ ዝዕድመና። ኣብ ራእይ 21:3-5 ከምዚ ዝብል ነንብብ: “ደጊም ማኅደር ኣምላኽ ምስ ሰብ ኮነ፣ ምስኣቶም እውን ኪነበር እዩ። ንሓቶም ሕዝቡ

ኪኾኑ እዮም። አምላኽ ባዕሉ ምስኣቶም ኪነብር አምላኽም እውን ክኸውን እዩ። አምላኽ ከኣ ንብዘሎ ንብዓት ካብ አዲንቶም ኪደርዝ እዩ። እቲ ቐዳማይ ኃሊፉ እዩ፤ ድኅሪ ደጊም ሞት አይክኸውንን እዩ፤ ድኅሪ ደጊምውን ኃዘን ወይ አውያት ወይ ጻዕሪ አይኪኸውንን እዩ” ይብል።

ክንሕደስ ፍቓደኛታት ክንከውን አሎና። ልብና ክቕየር ሕይወትና ሓዲስ መገዲ ክለብስ እዋን ትንሣኤ ዝእዝዞ እዩ። ንመገዲ ጸላም ሓዲግና አብ የማን ክንምለስ ሎሚ እውን ክርስቶስ ይልምነና አሎ። እዚ ዕድመ እዚ መልሲ ዝደሊ ይጽንፋለይ ዝብሃል ጎዳይ አይኮነን። ክርስቶስ ንሓዋርያት ድሕሪ ትንሣኤ ደጋጊሙ ክርአዮም እንከሎ አብ ዝበሎም ንሓቶም መስከርቱ ሰበክቱ ነቲ ንሱ ዝበሎ ዝነግሩ ምዃናም ገሊጹ ነጊርዎም እዩ። መንፈስ ቅዱስ ክቕበሉ እሞ አብ ኩሉ መንግስቲ አምላኽ ክሰብኩ ነጊርዎም። ናይ ሎሚ ሰበኽቲ ተላኣክቲ ንሕና ኢና። ክንልኣኽ እንተ ኾና ግን ክንሕደስ ክንቅየር አሎና።

ሰባት ቃልና ክሰምዑ ንኢየሱስ ክአምኑ ሓቂ እንነግርም ንሕና ስለ ዝኾና ክንልኣኽ ፍቓደኛታት ንኹን። አምላኽ ብጸግኡ ነዚ የኽእለና።

አባ ንጉሠ ፍሥሓ